

ሰንበት ዘዳግማይ ትንሣኤ

ሚያዝያ 23/2014 ዓ.ም. (5/01/2022)

ክርስቶስ ትንሥኦ እሙታን በዐብይ ኃይል ውስልጣን አሰሮ ለሰይጣን አግዳዞ ለአዳም ሰላም እምይእዜሰ ኮነ ፍስሃ ወሰላም



መዝሙር: ይትፈሳሽ ሰማይ ወትትሐሰይ ምድር. . ሰማይ ይተሓጎስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኸታትን ይታሓጎስ፤ ሎሚ አብ ሰማያት ዓቢ ተሓጎስ ኮይኑ አሎ፤ ምድሪ ብደም ክርስቶስ ተሓጺባ ዓባይ ፋሲካ ትገብር አላ፤ ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ፤ አብ ሃልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

ንባባት: 1ቆሮ 15:20-41፤ 1ዮሐ 5:1-6፤ ግ.ሐ. 4:32-35፤ ዮሐ 20:19-31።

ሱብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውላዳገ ወይን፤ ወቀተለ ጸሮ በድኅሬሁ። ሽዑ እግዚአብሔር ከምቲ ኻብ ድቃሱ ዝትንሥኦ ሰብ ተንሥኦ፤ ከምቲ ነቢት ሰትዩ ዚዕንድር ጀግና ኻይኑ ተንሥኦ መዝ። 78:65-66

ሎሚ ዳግማይ ትንሣኤ ነበዕል አሎና። አብዚ ፍሉይ ሰንበት ቤተ ክርስቲያን ንትንሣኤ ክርስቶስ እናመስከረት እንከላ ሓጎስ ትንሣኤ ነዚ ሒዝናዮ ዘሎና እዋን ፍሉይ ትርጉምን መቐረትን ይህበ ትብለና። ብፍሉይ ንነፍሲ ወከፍና ብእምነት ነቲ ሰናይ ዜና ትንሣኤ አብ ኩሉ ክነበጽሕ እሞ ኩሉ ፍጡር ጸጋ ትንሣኤ ከስተማቕር ክንሕግዝ ከምዘሎና ትላበወና። ንኹሎም ነቶም ትንሣኤ ክርስቶስ ዝቋወሙ ከምቶም ናይ እዋን ኢየሱስ ዝነበሩ መማህራን ሕግን ፈሪሳውያንን ናይ ዘመና ቶማሳት ተጠራጠርቲ ንኹሎም ብትብዓት ንትንሣኤ ክርስቶስ ክንሰብኽ ትደልየና።

ሓዋርያት ድሕሪ ሞት ኢየሱስ ፍርሃት ሒዝዎም ዕጫ መምህሮም ከይሕዞም ፈሪሆም አብ ሓደ ገዛ ተዓጽዮም ብሓባር ይጽልዩ ነሮም። ኢየሱስ ካብ ሞት ከም ዝተንሥኦ ካብ ብዙሕ ምንጭታት ሰሚዖም፤ አብ መቐብር ጥርሑ ከም ዝጸንሑን አንስቲ ብአካል ከም ዝረአይኦ እውን ነጊረናኦም። ጴጥሮስን ዮሐንስን ጥርሑ ዝጸንሑ መቐብር ርእዮም። አብ መወዳእታ ንሓዋርያት እውን ተራእይዎም። እዚ ኹሉ ርእዮምን ሰሚዖምን ከለዉ ተተባቢዖም ደገ ወጺኦም ክሰብኩ አይከአሉን። አብ ዕጹው ገዛ ተሓቢኦም ንዝመጽኦም ነገር ይጽበዩ ነሮም። እንደገና ኢየሱስ መጺኡ ሰላም ምሳኻትኩም ይኹን እናበለ መጺእዎም።

ሰላም ናይ መጀመርያ ቃል ካብ አፍ ዝተንሥኦ ኢየሱስ ንሓዋርያት ዝወጸት እያ። ሰላም ምሳኻትኩም ይኹን (ዮሐ 20:19)። ድሕሪዚ ኃጢአት ክፈትሑን ክሓድጉን ስልጣን ሂብዎም። ኢየሱስ ሳዕበን ኃጢአትን ዘምጽኦ ጉዳእትን ስለ ዝፈልጥ እዩ ነዚ ስልጣን ንሓዋርያቱ ዝሃዖም። ኃጢአት ሰላምን ሓጎስን ካብ ሰብ የጥፍእ። ኩላትና አብ ሕይወትና ከም እንፈልጦ ሰላም ዘይብሉ ሰብ ኩሉ ክፍኣት ክገብር ድሕር አይብልን እዩ። ምስ አምላኽ ርክብ ዘይብሉ ሰብ አብ ኃጢአት ዝነብር አብ ልዕሊ ካልኣት ህውከት ጽልኢ ፍልልይ ከምኡ ክሓሚ ከካፍእ ናይ ካልኣት ውድቀት ከናዲ እዩ ዝነብር። ካልኣት ጽቡቕ እንተ ገበሩ ከመይ ገሩ ከም ዘካፍእ እዩ ዝጽዕር። ኃጢአት ንሰብ ሕልንኡ የዕውሮ ነቲ ዝገብሮ ጉድኣትን

በደልን ስለ ዘይርኢ ብኸፍኦቱ ዝተዓወተ ይመስሎ ሽዑ ዘዝገደደ ክፍኦት ክገብር ይነብር እዚ ብዙሕ ጊዜ ኣብ ናይ ፖሎቲካ ሰባት ይርከብ። ኣብኦም ፍቕሪ ዝበሃል ስለ ዘየለ ክምሕሩ ኣይክእሉን ትማሊ ዓርቲም ብጻዮም ዝነበረ ክቐትልዎ ክኣስርዎ ከጥፍእዎ ሓንቲ ኣይስምዖምን እኳ ድኣ እንተ ኣጥፍእዎ እዮም ዝሕጎሱ። መንግስቱ ኃይለማርያም ናይ ኢትዮጵያ መራሒ ዝነበረ ሓደ እዋን ምሳሕ ዝሓሰቡና ቍርሲ ገርናዮም እናበለ ነቶም ብጻቱ ኣብ ኹሉ ዝነበሩ ምስ ኣጥፍኦም ዝበሎ ቃል ይጥቀሱ። እዚ ኣብ ዙሓት ዝርከብ መንፈስ ኣምላኽን ሰላምን ዝሰኣነ ሰብ ዝብሎ እዩ። ኃጢአት ናይ ሰብ ሰላምን ሓጎስን ስለ ዘጥፍእ ካብኡ ክንርሕቕ ኢሉ ኢየሱስ ሰላምይ እህበኩም ኣሎኹ ይብለና።

ሓደ ካብቲ ዘስካሕክሕ ብዛዕባ ውድቀት ብድራማ መልክዕ ዝተጻሕፈ ብዌልያም ሸክስፐር ናይ ዓዲ እንግሊዝ ውሩይ ስነ-ምግባር ከምዚ እናበለ ይገልጽ። ማክበዝ ካብ ዓወት ውግእ ክምለስ እንከሎ ሰለስተ ጠንቋሎ ጎፍ ኢለንኦ። እታ ቀዳመይቲ ጎፍ ዝበለቶ ጠንቋሊት ከምዚ እናበለት ሰላምትኣ ኣቕሪባ Thane of Glamis። እታ ካልኣይቲ ጠንቋሊት ከኣ Thane of Cawdor እታ ሳልሳይቲ ጠንቋሊት King hereafter። እዞን ሰለስተ ጠንቋልቲ ምስ ተሰወራ ሓደ ልኡኹ ምስ ሰናይ ብስራት መጺኡ ንሱ ጎይታ ኣብ ግላሚስን ካውዶርን ከም ዝተሸመ ነገርዎ። ማክበጽ ገዝኡ ምስ ተመልሰ ነዚ ፍሉይ ነገር ዝተጎነፎ ንብዓልቲ ቤቱ ነገርዎ ንሳ ድለታቱን ስምዒታቱን ርእያ ነቲ ንጉሥ ባቲ እዋን ዝነበረ Muncan ዝብሃል ኣብ ገዝኦም ገሻ ኮይኑ ምስ መጻ ክቀትሎ ነገራቶ። ማክበጽ ነቲ ተቢዕ ካራ ኣብ ልቢ ሙንካን ከእትዎ እንከሎ ከምዚ ዝብል ድምጺ ሰሚዑ ማክበጽ ካብ ሕጂ ንድሓር ድቃስ የብልካን። ማክበጽ ንድቃስ እውን ቀቲልዎ። ካብታ ሰዓት እቲኣ ንድሓር ማክበጽ ኣብ ሕይወቱ ክድቅስ ኣይክእለን። ሕይወቱ ህውከት ዝመልኦ ዘይቅሱን ኮይኑ፣ ሰላም እንተ ረኽብኩ ኢሉ ኣብ ዝፈተኖ ቅትለት ኣብ ርእሲ ቅትለት እናፈጸመ ይነብር ነሩ።

ማክበጽ ነቲ ንጉሥ ምስ ቀተለ ሰላም ኣብ ሕይወቱ ኣጥፊኡ። ኢየሱስ ኃጢአት ሰላም ካብ ልቢ ሰባት ከም ዘጥፍእ ይፈልጥ ነሩ እዩ። በዚ እዩ ንሓዋርያቱ ሰላም ምስ ተመነየሎም ንኃጢአት ከጥፍኡሉ ዝኸእሉ ስልጣን ዝሃቦም። ንዝበርቶ ጸላኢ ክነጥፍእ ዝበርቶ መሳርያ የድልየና። ኢየሱስ ነዚ ብርቱዕ መጋብሪ ንቤተ ክርስቲያን ንሓዋርያቱ ክኣስሩን ክፈትሑን ስልጣን ክህቦም እንከሎ ነቲ ኣብ ምስጢር ንስሓ እንቅብሎ እዩ ዘስምዕ። ከምዚ ኸኣ ኢልዎም ኃጢአቶም ንዝኃደግክምሎም ኪጎደገሎም ንዝይጎደግክምሎም ግና ኣይክጎደገሎምን እዩ በሎም (ዮሐ 20:23)።

ኢየሱስ ንኹሉ ናይ ደቂ ሰብ ዘይምእዛዝ፣ ቅጥዒ ዘይብሉ ጎርፋን ሃብትን ንኣይ ይጥዓመኒ፣ ጽልኢ ኣብ ልቢ ሰባት ዝዓቢ ካብ ኣምላኽ ከም እንፍለ ከምዝገብረና ይፈልጥ እዩ። እዚ ካብ ኣምላኽ ምፍላይና ሰላምና የዕኑ የጥፍእ። ኢሳያስ ንእስራኤላውያን ከጠንቅቆም እንከሎ ንኣኻትኩምን ንኣምላኽኩምን ኣብ መንጎኹም ኮይኑ ዚፈልየኩምሲ ኣበሳኹም እዩ፣ ከይሰምዓኩም ከኣ ኣብ ቅድመኹም ኮይኑ ገጽ እግዚኣብሔር ዚኃብኣልኩም ዘሎ ኃጢአትኩም እዩ (ኢሳ 59:2)። እዚ ካብ ኣምላኽ ምፍላይ ክጽወር ክትዕገሶ ዘይክኣል እዩ። ዳዊት እቲ ሕሩይ ንጉሥ እስራኤል ንትእዛዝ እግዚኣብሔር ምስ ጠዓሰ ተመኪርሉ እዩ ከምዚ እናበለ ኸኣ ለሚኑ ጎይታይ ስንኻ ምሕረትካ ኣይትኸልኣኒ ፍቕርኻን ሓቅኻን ኣዘውቲረን ይሓልዎኒ (መዝ 40:11)። እግዚኣብሔር ንኣዳምን ሄዋንን ካብዛ ፍረ እታ ጽቡቕን ክፋእን እተፍልጥ ኣም ኣይትብልዑ (ዘፍ 2:17) ኢሉ ኣዚዝዎም፣ ንሶም ግን ንትእዛዝ ኣፍረሱ ሽዑ ካብ ኣምላክ ተፈልዩን ክሕብኡ ፈተኑን። እዚ ካብ ኣምላኽ ምፍላይ ኹሉ መከራ ኣምጺእሎም፣ ልዕሊ ኹሉ ሰላምም ኣጥፊኦም። ካብዚ ንድሓር ኩልና ብብግዚኡ ሰላምና ነጥፍእ እሞ ህዑኽን ሰላም ዝጎደሎ ሕይወት ነሕልፍ።

ኃጢአት ውሽጣዊ ሰላም ከምዘጥፍእ እናፈልጠ እንከሎ ኢየሱስ ንኣመንቱ ንጸላእቶም ከፍቅሩ ይእዝዞም፣ ከምኡ ንክፋእ ጽቡቅ ክምልሱ ይነግሮም (ማቴ 5:44)። ነዚ ትምህርቱ ባዕሉ ኣብ ዕጽመስቀል ምስ ተሰቕለ ብግብሪ ኣርእይዎ ምእንቲ እቶም ዝቀተልዎ ዝሰቐልዎ ንሰማያዊ ኣብኡ ለሚኑ ዝገብርዎ ኣይፈልጡን እዮም እሞ ይቕረ በለሎም ኢሉ ጸልዩ (ሉቃ 23:24)።

እቲ ብሰንኪ ኃጢአት ተፈጢሩ ዝነበረ ፍልልይ ብኢየሱስ ክርስቶስ ተዓርዶ፤ ንሱ ነቲ ኣብ መንጎ ዝነበረ ናይ ጽልኢ ከልካሊ መንደቕ ብሥግኡ ብምፍራስ ነቶም ክልተ ሓደ ዝነበረ ሰላምና እዩ (ኤፌ 2:14)። ኢየሱስ ነቲ ንሱ ዝገበሮ ክገብሩ ንሓዋርያቱ ክኣስሩን ክፈትሑን ስልጣን ሃቦም። ቅ. ጳውሎስ ናብ ሰብ ሮማ ክጽሕፍ እንከሎ ነዚ ሓሳብ የጽድቕ እግዚአብሔር ሰላም ክንገብር ይጽውዓና። ኣምላኽ ትእዛዛቱ ክንሕሉ ይደልየና ምስ ሓሎና ኸኣ ሰላሙ ይህበና። ኣብ መጽሓፍ ምዓሌ ከምዚ ይብል ንእግዚአብሔር ኣሓጉሶ ንሱ ኸኣ ንጸላእትኻ ምሳኻ ብሰላም ከም ዚነብሩ ኺገብሮም እዩ (ምሳ 16:7)።

ሰላምን ሓጎስን ኣብ መንጎ ማሕበር ክርስትያን ክርኣ ሓድነት ክህሉ ኣለዎ። እዚ እዩ ኣብ መልእኽቲ ግ.ሓ. ንሎሚ ዝተነበት እንርእዮ። ቀዳሞት ክርስትያን ሓድነት ክርከብ ሰለስተ ነገራት የዘውትሩ ከም ዝነበሩ ንርኢ፡

- ኩሉ ጊዜ ብሓባር ይከቡ ነሮም። ኣብ ትሕቲ መሪሕነት ሓዋርያት ኩሉ ጊዜ ይእከቡ ነሮም። ሎሚ እውን ነዚ መሰረት ገርና ኣብ መንጎና ንዘሎ ሓድነት ክንገልጽ ንሕና እውን ሰንበት ሰንበት ኣብ ቤተ ክርስትያን ንእኩብ ንጽሊ። እዚ እንገብሮ ኣብ ጸሎትን መእዲ ቅ. ቍርባንን ብሓደ ክንከውን እንከሎና ኣብ ሓደ ልብን መንፈስን ክንኣቱ ሓይልን ብርታዐን ይህበና።
- ንትምህርቲ ሓዋርያት ይሰምዑ ነሮም። ንሕና እውን ቃል ኣምላኽ ክንሰምዕ ኣሎና ክነስተንትኖ እውን ይግብእና። ቃል ኣምላኽ ነቲ ኣነ ዝብል ድኹም መንፈስና ክንስዕር ሓይልን ክእለትን ይህበና።
- ምስ መርሕነት ሓዋርያት ይሰምሩ ነሮም። ቀዳሞት ክርስትያን ኣብ ትሕቲ መሪሕነት ሓዋርያት ኮይኖም ብሓባር ምስ ሰርሑ ብዙሕ ዘደንቕ ነገራት ይገብሩ ነሮም። ሕሙማት ኣብ ጽርግያታት ኣብ ዓራውቶምን ኣብ መንጻፎምን ገሮም የውጽዎም ነሮም ጽላል ጴጥሮስ ምስ ሓለፎም ክኣ ይሓውዩ ነሮም። ኣብ ትሕቲ መርሕነት ቤተክርስትያን ክንእዘዝ ክንሰምዕ ከሎና ሽዑ ሰላምን ዕብየትን ይርከብ።

ሎሚ ዝተንሥኤ ኢየሱስ ኣብ ማእከልና ቆይሙ ሰላም ምሳካትኩም ይኹን ይብለና ኣሎ። ነዚ መልእኽቲ ኣብ ግብረ ነውዕሎ እሞ ኣብ ኣሕዋትናን ኣሓትናን ነመሓላልፎ። ምስ ሓውናን ሓፍትናን ንዘየሰማምዓና ክንሓልፎ እሞ ክንቅይር እንተ ፈተና፤ ንሓደ በደል ዝፈጸመ ዘይ ቅኑዕ ሰብ ዝበደለና እንተ መሓርና፤ ርሕራሔን ሕያውነትን ንማንም ሰብ እንተ ኣርኣና፤ ንሕርቃን ሓውናን ሓፍትናን እንተ ኣዝሓልና፤ ንዝተበተነ ሕውነት ወይ ዝምድና ክንዕርዮ እንተ ፈተና፤ ብሰንክና ኣብ ሕማቕ ንዝወድቁ ደው እንተ ኣበልና ነቲ መልእኽቲ ሰላም ምሳካትኩም ይኹን ዝብል ነብጽሕን ንፍጽምን ኣሎና። እቲ ንሕና እንጸባርቕ ሰላም ብድርብን ዕጽፍን ኣባና ክምለስ እዩ። ገበርቲ ሰላም ሰላም ክረኽቡ እዮም።

ሰላም ክርስቶስ ኣብ ልብና ሓዲሩ ሰበኽቲ ሰላምን ፈጸምቱን ይግበረን።

ብሩኽ ብዓለ ዳግማይ ትንሣኤ።

ኣባ ንጉሠ ፍሥሓ